

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē sundarakāṇḍē

॥ ṣaṣṭitamaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ ṣaṣṭitamah sargaḥ ॥

laṅkāṃ jītvā sītāyā ānayanārthamaṅgadasyōtsāhasamanvitō
vicārō jāmbavatā tasya nivāraṇaṃ ca

tasya tad vacanaṃ śrutvā
vālisūnurabhāṣata |
aśviputrau mahāvēgau
balavantau plavaṅgamau ॥ 5.60.1 ॥

pitāmahavarōtsēkāt
paramaṃ darpamāsthitau |
aśvinōrmānanārthaṃ hi
sarvalōkapitāmahaḥ ॥ 5.60.2 ॥

sarvāvadhyatvamatula -
manayōrdattavān purā |
varōtsēkēna mattau ca
pramathya mahatīṃ camūm ॥ 5.60.3 ॥

surāṇāmamṛtaṃ vīrau
pītavantau mahābalau |
ētāvēva hi saṅkruddhau
savājirathakuñjarām ॥ 5.60.4 ॥

laṅkāṃ nāśayitum śaktau
 sarvē tiṣṭhantu vānarāḥ |
 ahamēkō'pi paryāptaḥ
 sarākṣasagaṇām purim || 5.60.5 ||

tām laṅkāṃ tarasā hantum
 rāvaṇam ca mahābalam |
 kiṃ punaḥ sahitō vīrai -
 rbalavadbhiḥ kṛtātmabhiḥ || 5.60.6 ||

kṛtāstraiḥ plavagaiḥ śaktai -
 rbhavadbhirvijayaiṣibhiḥ |
 vāyusūnōrbalēnaiva
 dagdhā laṅkēti naḥ śrutam || 5.60.7 ||

drṣṭvā dēvī na cānītā
 iti tatra nivēditum |
 na yuktamiva paśyāmi
 bhavadbhiḥ khyātapauruṣaiḥ || 5.60.8 ||

nahi vaḥ plavanē kaści -
 nnāpi kaścit parākramē |
 tulyaḥ sāmaradaityēṣu
 lōkēṣu harisattamāḥ || 5.60.9 ||

jītvā laṅkāṃ sarakṣaughām
 hatvā taṃ rāvaṇam raṇē |
 sītāmādāya gacchāmaḥ
 siddhārthā hṛṣṭamānasāḥ || 5.60.10 ||

tēṣvēvaṃ hatavīrēṣu
 rākṣasēṣu hanūmatā |
 kimanyadatra kartavyaṃ
 gṛhītvā yāma jānakīm || 5.60.11 ||

rāmalakṣmaṇayōrmadhyē
 nyasyāma janakātmajām |
 kiṃ vyalīkaistu tān sarvān
 vānarān vānararṣabhān || 5.60.12 ||

vayamēva hi gatvā tān
 hatvā rākṣasapuṅgavān |
 rāghavaṃ draṣṭumarhāmaḥ
 sugrīvaṃ sahalakṣmaṇam || 5.60.13 ||

tamēvaṃ kṛtasaṅkalpaṃ
 jāmbavān harisattamaḥ |
 uvāca paramaprītō
 vākyamarthavadarthavit || 5.60.14 ||

naiṣā buddhirmahābuddhē
 yad bravīṣi mahākapē |
 vicētuṃ vayamājñaptā
 dakṣiṇāṃ diśamuttamām || 5.60.15 ||

nānētuṃ kapirājēna
 naiva rāmēṇa dhīmatā |
 kathañcinnirjitāṃ sītā -
 masmābhirnābhirōcayēt || 5.60.16 ||

rāghavō nṛpaśārdūlaḥ
 kulaṃ vyapadiśan svakam |
 pratijñāya svayaṃ rājā
 sītāvijayamagrataḥ || 5.60.17 ||

sarvēṣāṃ kapimukhyānāṃ
 kathaṃ mithyā kariṣyati |
 viphalaṃ karma ca kṛtaṃ
 bhavēt tuṣṭirna tasya ca || 5.60.18 ||

vṛthā ca darśitaṃ vīryaṃ
 bhavēd vānarapuṅgavāḥ |
 tasmād gacchāma vai sarvē
 yatra rāmaḥ salakṣmaṇaḥ |
 sugrīvaśca mahātējāḥ
 kāryasyāsya nivēdanē || 5.60.19 ||

na tāvadēṣā matirakṣamā nō
 yathā bhavān paśyati rājaputra |
 yathā tu rāmasya matirniviṣṭā
 tathā bhavān paśyatu kāryasiddhim || 5.60.20 ||

|| ityārṣē śrīmadrāmāyaṇē vālmikīyē ādikāvye
 sundarakāṇḍē ṣaṣṭitamaḥ sargaḥ ||